



**Qorti tal-Magistrati (Għawdex)  
Ġurisdizzjoni Superjuri  
Sezzjoni Ġenerali**

**Magistrat Dottor Brigitte Sultana LL.D, LL.M (Cardiff) Adv. Trib. Eccl.  
Melit.**

**Illum, il-Ġimgħa, 27 ta' Mejju 2022**

**Rikors Ġuramentat numru:- 8/2019 BS**

**Rosario Cortis**

**vs**

**Angelo Farrugia u Frances Farrugia**

**Il-Qorti;**

**Rat ir-rikors ġuramentat tal-attur illi ppremetta:**

1. Illi permezz ta' kuntratt datat Fimistax (15) ta' Frar elfejn u tnax (2012) in atti n-Nutar Joseph Tabone Angelo Farrugia martu Frances Farrugia iddikjaraw li huma solidalment bejniethom ikkostitwew rwiehhom veri, ċerti u likwidi debituri versu Rosario Cortis għas-somma ta' tmienja u tmenin elf sitt mija u wiehed u ħamsin Euro (€88,651) rappreżentanti flus mislufa brevi manu kopja ta' liema qegħda tiġi hawn annessa u mmarkata dokument "A";
2. Illi l-konvenuti kienu obligaw ruhhom li dik is-somma kienet restitwibbli bla imġax fi żmien sitt xhur minn dik id-data liema somma kienet tonqos b tlieta u għoxrin Euro (€23) kuljum jekk titħallas qabel.
3. Illi l-konvenuti għamlu xi pagamenti izda dan is-somma ta' tmienja u tmenin elf sitt mija u wiehed u ħamsin Euro (€88,651) baqgħet ma

thalsitx entro s-sitt xhur stipulati in atti l-kuntratt tan Nutar Joseph Tabone.

4. Illi ma' dan l-ammont stante li ma thallasx fil-hin hemm ukoll l-imghaxijiet legali għaddejin bir-rata ta' tmienja fil-mija (8%).
5. Illi l-ammont kollu dovut illum il-gurnata mill-intimati huwa dak ta' mija u Ħmistax-il elf, mitejn u disgħa u erbghin Euro u sebgha u erbghin Euro ċenteżmi (E115,249.47) li fih jinkludi l- imghaxijiet u dan skond ir-rendikont hawn anness u mmarkat bhala Dok B.

Illi nonostante interpellat sabiex jaddivjeni għall-likwidazzjoni u hlas lura ta' dan il-bilanċ kumplessiv, anke permezz ta' ittra ufficjali tat 13 ta' Frar 2018, u notifikata lil konvenuti fil-20 ta' Frar 2018, il konvenut baqa' inadempjenti mingħajr ebda raġuni valida fil-ligi.

#### **Talbu lil dina l-Onorabbli:**

1. Tiddikjara li l-intimati huma debituri fil-konfront ta' Rosario Cortis fl-ammont ta' mija u ħmistax -il elf, mitejn u disgħa u erbghin Euro u sebgha u erbghin Euro ċenteżmi (€115,249.47) għar-raġunijiet fuq indikati.
2. Tikkundannakom sabiex thalsu lill-attur din l-istess somma flimkien mal-imghax fuqha bir-rata ta' tmienja fil-mija (8%) mid-data tal-prezentata ta' dawn il-proċeduri sad-data tal pagament effettiv.

Bl-ispejjeż kontra l-intimati inkluż dawk tal-ittra ufficjali numru 84/2018 pprezentata fit-13 ta' Frar 2018 li huma minn issa ngunti għas-subizzjoni.

#### **Rat ir-risposta guramentata tal-konvenuti illi eċċepew:**

1. It-talbiet attriċi huma infondati fil-fatt u fid-dritt u għandhom jigu miċhuda.
2. Mhux minnu li l-eċċepjenti huma debituri tal-attur fis-somma pretiża minnu f'din il-kawża. L-eċċepjenti diga' hallsu ammonti konsiderevoli b'rifużjoni tas-self somministrat lilhom mill-attur.
3. F'kull każ u mingħajr preġudizzju, kwalunkwe hlas mitlub mill-attur b'din il-kawża huwa milqut minn kawża illeċita, u għalhekk mhux dovut.

4. Salvi eċċezzjonijiet ulterjuri fid-dritt u fil-fatt.

**Rat il-kontro-talba tal-konvenuti rikonvenzjonanti Angelo u Frances konjugi Farrugia illi ddikjaraw u jikkonfermaw:**

- a. Illi jeżistu ċ-ċirkostanzi kontemplati fl-Artikolu 396 et seq tal-Kodiċi ta' Organizzazzjoni u Proċedura Ċivili (Kapitolu 12 tal-Liġijiet ta' Malta) u għaldaqstant il-konvenuti Angelo u Frances konjugi Farrugia, illum rikonvenzjonanti, qiegħdin jipprevalixxu rwiehhom mid-dritt li jipprezentaw kontra-talba rikonvenzjonat.
- b. Illi b'kuntratt tan-Nutar Joseph Tabone tal-ħmistax (15) ta' Frar elfejn u tnax (2012), l-esponenti konjugi Farrugia kkostitwew irwiehhom debitori favur l-attur rikonvenzjonat Rosario Cortis fis-somma ta' tmienja u tmenin elf sitt mija u wiehed u ħamsin ewro (Eur88,651), u obligaw ruhhom li jħallsuha fi żmien sitt xhur, liema obligazzjoni tinsab garantita b'ipoteka ġenerali.
- c. Illi madankollu, din l-obbligazzjoni assunta mill-esponenti giet magħmula fuq kawża illeċita, għal kollox jew in parti, billi fl-ammont imsemmi ta' tmienja u tmenin elf sitt mija u wiehed u ħamsin ewro (Eur88,651) hemm inklużi kalkoli ta' imgħax b'rati oġhla mill-massimu permessi mil-liġi, u bi ksur tal-liġijiet penali, u għalhekk m'għandha ebda effett, għal kollox jew in parti.

Għaldaqstant, in vista tas-suespost, ir-rikonvenzjonanti, umilment jitolbu lil din l-Onorabbli Qorti jogħgobha:

- i. Tiddikjara u tiddeċiedi illi l-obbligazzjoni tal-ħlas assunta mill-esponenti favur l-attur bil-kuntratt pubblikat min-Nutar Joseph Tabone tal-15 ta' Frar 2012 ma tiswiex, għal kollox jew in parti, minħabba f'kawża illeċita.
- ii. Tikkundanna lill-attur rikonvenzjonat jaddivjeni għall-kuntratt korrettorju opportun;
- iii. Tiffissa l-post, ġurnata u hin għall-pubblikazzjoni tal-kuntratt pubbliku skond it-talba precedenti;
- iv. Tinnomina Nutar għall-pubblikazzjoni ta' listess kuntratt u kuraturi in rappreżentanza ta' l-eventwali kontumaċi fuq l-istess kuntratt.

Bl-ispejjeż kemm tat-talba rikorrenti kif ukoll tat-talba rikonvenzjonali tal-intimati rikonvenzjonant kontra r-rikorrenti.

**Rat ir-risposta ġuramentata tal-attur Rosario Cortis għall-kontro-talba tal-konvenuti Angelo u Frances konjugi Farrugia illi eċċepixxa:**

1. Illi t-talbiet kontenuti fil-kontro-talba huma assolutament infondati fid-dritt u fil-fatt u għandhom jiġu respinti bl-ispejjeż kontra l-istess konvenuti rikonvenzjonanti.
2. Illi preliminarjament t-talba rikonvenzjonanti hija preskritta għat-tenur tal-Artikolu 1224 tal-Kodiċi Ċivili (Kap 16).
3. Illi ma huwix minnu li l-konvenuti rikonvenzjonanti assumew dejn b'kalkolu ta' imġax għola mill-massimu permess mil-Liġi iżda kienu ben konsapevoli li l-ammont assunt kien dovut lill attur rikonvenzjonat.
4. Illi kif misjub fil-kuntratt in atti n-Nutar Dottor Joseph Tabone id-dejn tal-konvenuti huwa cert, likwidu u dovut.
5. Illi di piu' il-konjugi Farrugia assumew dak id-dejn permezz ta' kuntratt pubbliku in atti n-Nutar Dottor Joseph Tabone fil-ħmistax (15) ta' Frar elfejn u tnax (2012) wara li dan l-istess kuntratt inqara lilhom, ġie spjegat il-kontenut tiegħu u ffirmawh volontarjament mingħajr ebda pressjoni.

Salvi eċċezzjonijiet ulterjuri fil-fatt u fid-dritt permessi mil-liġi.

Bl-ispejjeż.

Semgħet ix-xhieda u rat il-provi kollha l-oħra li tressqu fil-kors tal-kawża.

Rat illi l-kawża thalliet għas-sentenza għal-lum bil-fakolta` li l-partijiet jipprezentaw noti ta` osservazzjonijiet.

Rat in-noti ta` osservazzjonijiet tal-partijiet.

Rat l-atti l-oħra tal-kawża.

**Ikkunsidrat:**

## **Kuntratti**

### **1. Kuntratt: 22 ta' Novembru 2007**

B'kuntratt ta' kostituzzjoni ta' debitu datat 22 ta' Novembru 2007 fl-atti tan-Nutar Dottor Joseph Tabone, il-konvenuti Angelo u Frances konjuġi Farrugia kkostitwew ruhhom bhala debituri ta' l-attur Rosario Cortis fl-ammont ta' Lm25,800 u ntrabtu li jhallsu dik is-somma fi żmien tmintax-il xahar mingħajr imghaxx.

### **2. Kuntratt: 17 ta' Mejju 2010**

B'kuntratt ta' kostituzzjoni ta' debitu datat 17 ta' Mejju 2010 fl-atti tan-Nutar Dottor Joseph Tabone, il-konvenuti Angelo u Frances konjuġi Farrugia kkostitwew ruhhom bhala debituri ta' l-attur Rosario Cortis fl-ammont ta' €74,000 u ntrabtu li jhallsu dik is-somma mingħajr imghaxx fi żmien sitt xhur, liema somma tonqos bi €23.00 kuljum jekk titħallas qabel.

### **3. Kuntratt: 15 ta' Frar 2012**

B'kuntratt ta' kostituzzjoni ta' debitu datat 15 ta' Frar 2012 fl-atti tan-Nutar Dottor Joseph Tabone, il-konvenuti Angelo u Frances konjuġi Farrugia kkostitwew ruhhom bhala debituri ta' l-attur Rosario Cortis fl-ammont ta' €88,651 u ntrabtu li jhallsu dik is-somma mingħajr imghaxx fi żmien sitt xhur, liema somma tonqos bi €23.00 kuljum jekk titħallas qabel.

Fuq l-istess kuntratt il-partijiet qablu li tiġi kostitwita ipoteka ġenerali fuq il-ġid kollu tagħhom.

Billi jidher illi l-konvenuti Farrugia baqgħu morużi fil-pagamenti, l-attur Rosario Cortis interpellahom b'ittra ufficjali tat-13 ta' Frar 2018 (Ittra Nru. 84/18) sabiex ihallsu s-somma mislufa fl-intier tagħha. Tajjeb jingħad illi fl-atti ma ġietx esebita kopja ta' din l-ittra.

## **Il-Provi**

Huwa paċifiku bejn il-partijiet illi kien John Mallia li laqqa' lill-konvenuti mal-attur. Il-konvenut xehed illi dik il-ħabta u cioe fis-sena 2007 huwa investa fix-xiri ta' dar fin-Nadur bil-ħsieb illi jizviluppaha, ibieghha u jagħmel ċertu margini ta' profitt minnha. Sabiex jiffinanzja dan il-proġett kien diġa ssellef xi flus mill-Bank iżda kien għad jonqsu s-somma ta' Lm13,000 biex jifdi l-proġett. Xehed illi l-Bank ma kienx dispost jisilfu aktar flus u għalhekk ried isib alternattiva. Billi fil-passat kien diġa ssellef xi flus mingħand John Mallia, il-konvenut reġa mar għand Mallia u talbu jisilfu l-ammont li kien jehtieg. Mallia xehed li dik il-ħabta kien introduċa lill-konvenut mal-attur u wara xi diskussjonijiet bejniethom l-attur offra li jislef lill-konvenut is-somma ta' Lm15,000. L-attur xehed illi l-għan tiegħu ma kienx purament dak illi jislef iżda illi jgħin lill-konvenut.

Sabiex ikun kopert l-attur ra li ssir kostituzzjoni ta' debitu u għal dan il-għan qabbad lin-Nutar Dottor Joseph Tabone sabiex iħejji l-att relattiv. Il-partijiet, in-Nutar ikkonċernat u x-xhud John Mallia lkoll qablu li n-Nutar qara l-att qabel ġie ffirmit. In-Nutar xehed illi hu ma kienx ikun edott mill-ftehim bejn il-partijiet u lanqas ma kien jissindika r-raġuni wara s-self. Xehed illi hu kien semplicement jabbozza l-att fit-termini li jgħidulu l-partijiet. Il-konvenuti kkonfermaw li fehmu għalxiex kienu qegħdin jiffirmaw u kkonfermaw ukoll illi l-firem fuq l-att huma tagħhom. Jgħidu pero' li kienu sorpriżi meta semgħu lin-Nutar jgħid illi l-kostituzzjoni ta' debitu kienet rappreżentanti self fl-ammont ta' €25,800 għaliex fil-verita' huma kienu sselfu s-somma ta' Lm15,000 u mhux Lm25,800. Minkejja dan, dak il-ħin iffirmitaw mingħajr ma qalu xejn u mingħajr ma mqar gibdu l-attenzjoni tan-Nutar għall-fatt li l-ammont misluf ma kienx dak indikat minnu fuq il-kuntratt. L-attur mill-banda l-oħra xehed illi s-somma ta' Lm25,800 kienet tinkludi fiha sia l-ammont miluf fis-somma ta' Lm15,000 kif ukoll l-imgħaxx fuq l-ammont misluf.

In-Nutar xehed illi l-flus ma gewx mgħoddija fil-preżenza tiegħu. Il-konvenut xehed illi l-flus irċevihom dak inhar stess li ġie ffirmit il-kuntratt ta' kostituzzjoni ta' debitu meta l-konvenut mar fl-appartament ta' John Mallia gewwa Ħaż-Żebbuġ fejn dak inhar kien qiegħed jgħix anki l-attur. Xehed illi l-attur beda joħroġ il-flus kontanti minn postijiet strambi fosthom mill-*fridge* u minn *cupboards*.

Minkejja li l-ftehim kien li s-somma tintradd lura fi żmien sitt xhur mid-data tal-kuntratt ta' kostituzzjoni ta' debitu, il-konvenuti baqgħu morużi. L-attur xehed illi fil-frattemp silef ammonti ulterjuri lill-konvenuti u fuq

dawn l-ammonti wkoll komplew jiddekorru l-interessi bir-rata kummerċjali. In vista tal-morożita fil-pagamenti l-attur talab li jerggħu jersqu sabiex jiffirmaw kuntratt ieħor ta' kostituzzjoni ta' debitu. Fis-17 ta' Mejju 2010 iffirmaw it-tieni kostituzzjoni ta' debitu għas-somma ta' €74,000. Sia l-attur u kif ukoll in-Nutar Tabone xehdu li kull kuntratt ta' kostituzzjoni ta' debitu kien jikkancella l-kuntratt preċedenti. L-attur xehed ukoll illi l-ammont indikat fuq il-kuntratt kien jinkorpora ammonti mislufa u imgħaxxijiet. Żied jispjega illi l-ammonti żgħar li kien jislef lill-konvenuti kienu jkunu koperti b'kambjala. Meta kienu jiġu biex jiffirmaw kostituzzjoni ta' debitu, il-partijiet kienu jaraw x'ammonti kienu ġew mislufa, inaqqsu minnhom l-ammonti mħallsa u jikkapitalizzaw il-bilanċ rimanenti b'imgħaxx bir-rata kummerċjali. Xehed ukoll illi r-raġuni il-ġhaliex l-ammonti indikati fuq il-kuntratti huma figuri għad-dritt huwa dovut għall-fatt illi l-partijiet kienu jaqtgħu il-figura għad-dritt billi jgħollu jew inaqqsu ftit skont il-każ.

Il-konvenuti xehdu illi l-attur u John Mallia kienu qegħdin jippressaw għall-hlas. Il-konvenuta xehdet li kienet titwerwer meta l-attur kien imur ihabbat fuq il-bieb tad-dar tagħhom sabiex jitlob li jithallas lura. Min-naħa l-oħra, il-konvenut xehed illi l-ewwel hlas lura għamlu fis-sena 2015 u li qabel din id-data la kien beda jrodd lura l-kapital misluf u lanqas l-imgħaxx fuq din is-somma.

L-attur xehed illi f'xi żmien wara li kien ġie ffirmit il-kuntratt tas-17 ta' Mejju 2010, l-attur u John Mallia kienu marru fid-dar tal-konvenuti ġewwa l-Qala. L-attur baqa' mpressjonat bil-lussu ta' din l-abitazzjoni u xehed li fiha sab lift, *pool area*, *pool house*, u kumditajiet oħra. Il-konvenut madanakollu xehed illi dan mhu xejn minnu u li għalkemm hemm il-bokka tal-lift dan baqa' ma ġiex installat għar-raġuni li l-konvenuti jinsabu xotti mill-flus.

Minkejja l-morożita' fil-pagamenti, l-attur xehed illi kompla jislef ammonti ulterjuri lill-konvenuti. Isemmi l-ammont ta' €4,000, €7,000, €1,000 u €7,000. Rendikonti tal-ammonti mislufa ma ġewx ipprezentati fl-atti. Jirriżutaw biss riċevuti ta' pagamenti li għamlu l-konvenuti. Madanakollu l-attur xehed illi l-flus dejjem għaddihom lill-konvenut fil-preżenza ta' John Mallia u li saħansitra kienu jgħodduhom. John Mallia kkontradixxa lill-attur meta xehed li la ra flus jgħaddu mingħand l-attur għal għand il-konvenut u lanqas ma kien preżenti waqt l-għadd tal-flus.

Mallia xehed li hu kien iservi ta' ntermedjarju bejn il-partijiet u ta' xhud meta kienu jiffirmaw xi kuntratt ta' kostituzzjoni ta' debitu.

John Mallia xehed ukoll illi l-attur xtaq illi jithallas sabiex b'hekk jaqta' minn mal-konvenut biss minkejja dan kien baqa' jislef lill-konvenuti ammonti sostanzjali. Zied jghid illi r-raguni l-ghaliex l-attur kien ikompli jislef il-flus lill-konvenuti kienet gejjja mill-fatt li Mallia kellu fiducja fil-konvenut ghaliex kien jara fih bniedem habrieki li kapaci jirsisti biex jissalda d-debitu.

Fil-15 ta' Frar 2012 l-attur u l-konvenuti regghu ltaqghu ghand in-Nutar Tabone sabiex jiffirmaw it-tielet kostituzzjoni ta' debitu, din id-darba fl-ammont ta' €88,651. L-attur ipprezenta prospett fejn jindika li ghall-perijodu dekors bejn il-15 t'Awwissu 2012 u l-31 ta' Awwissu 2015 l-imghax fuq is-somma ta' €88,651 kien akkumula ghas-somma ta' €21,578.12. Il-konvenuti hallsu l-ewwel pagament ta' €1,000 fil-31 t'Awwissu 2015. Minn hawn 'il quddiem il-partijiet ftehm u li l-konvenuti jibdeu ihallsu s-somma ta' €1,000 fix-xahar ghall-perijodu kollu bejn Awwissu 2015 u Lulju 2016 u minn Lulju 2016 'il quddiem il-pagament kellu jitla ghas-somma ta' €1,500 fix-xahar.

Mix-xhieda tal-konvenut jirrizulta illi sal-14 ta' Lulju 2017 huwa kien hallas lill-attur is-somma ta' €24,000. Xi zmien wara kien offra lill-attur li jhallsu s-somma ta' €42,000 rapprezentanti s-somma ta' Lm15,000 qua kapital misluf u nteressi dekorsi. L-attur xehed li minkejja l-proposta li saritlu hu ma kienx accetta ghaliex l-ammont komplessiv dovut mill-konvenuti kien ferm akbar mill-ammont li riedu jhallsu l-konvenuti. Il-konvenut kompli jixhed li l-attur sahsitra beda jirrifjuta hlas permezz ta' cekk. L-attur xehed li kull meta rcieva cekk minghand il-konvenut hu dejjem accettah u sarrfu madanakollu, tressqu provi li juru li l-attur kien ihalli noti bil-miktub lill-konvenut fejn jghidlu li l-flus issellifhom in kontanti u ghalhekk ried iroddhom lura in kontanti.

Fix-xhieda taghhom il-konvenuti jghidu illi l-attur kien intimidanti fil-komportament tieghu anki ghaliex kien jheddidhom li l-flus lilhom mislufa kienu ta' terzi u li jekk ma jithallsux it-terzi kienu ser jaghmlu hsara lilhom u lill-familja taghhom. Nonostante dan l-agir allegatament intimidanti, il-konvenuti qatt m'ghamlu rapporti dwar dan mal-pulizija eżekuttiva.



Il-konvenut kompli jixhed illi hu ssellef il-flus minghand l-attur f'zewg okkażjonijiet biss. L-ewwel ammont kien fis-somma ta' Lm15,000 waqt li t-tieni ammont kien għas-somma ta' Lm1,000 li l-konvenut uża sabiex iħallas għall-istudju biex jikseb kwalifikazzjoni sabiex jaħdem fuq pjattaforma taż-żejt. Minkejja dan, l-konvenuti xehdu li ffirmaw il-kuntratti ta' kostituzzjoni ta' debitu unikament sabiex jieqaf it-theddid. Il-konvenut xehed ukoll illi t-tieni kuntratt kienu rċevewh bil-posta u ma ffirmawhx qudiem in-Nutar waqt illi t-tielet kuntratt gie ffirmat mill-konvenuta fid-dar tagħha fil-preżenza tal-konvenut. Il-konvenuti kkonfermaw li l-firem fuq it-tlett atti huma filfatt tagħhom.

Waqt li l-konvenut allega li d-debitu huwa kkaratterizzat minn self bl-użura, l-attur ċaħad kategorikament illi l-imghaxx huwa ferm għola mir-rata kummerċjali.

L-attur xehed illi ma żamm ebda dokumentazzjoni li turi x'ammonti kienu qegħdin jiġu mislufa lill-konvenuti u meta. Fl-atti ġew esebiti biss kopji ta' riċevuti li l-attur kien iżomm fuq pitazz. Fuq dawn l-riċevuti kienet titnizzel id-data tal-pagament, il-bilanċ totali dovut, l-ammont tal-pagament u l-bilanċ rimanenti. Kull riċevuta tirriżulta ffirmata mill-attur, mill-konvenut u minn John Mallia. Mix-xhieda jirriżulta wkoll li kien hemm pagamenti li saru permezz ta' ċekk u għaliex iċ-ċekk huwa riċevuta fih innifsu, l-attur ma ħariġx riċevuta oħra għal dawk il-pagamenti.

Il-quantum tas-sorti pretiż fil-każ ta' illum huwa ammontanti għas-somma ta' **€115,294.47** liema somma tinkludi l-kaptial misluf u l-imghax bir-rata ta' 6% jew 8%.

L-attur qieghed jippretendi wkoll il-ħlas tal-imghax bir-rata ta' 8% sad-data tal-pagament effettiv.

### **Konsiderazzjonijiet tal-Qorti**

Qabel tgħaddi għall-apprezzament tal-provi li tressqu, il-Qorti sejra tagħmel referenza għal dawk il-punti ta' dritt li għandhom siwi fil-konsiderazzjoni tal-mertu ta' din il-kawza.

Diversi huma l-isfaċċettaturi tal-vertenza odjerna.

## 1. Pacta Sunt Servanda

Il-ftehim illi l-partijiet jilhqqu bejniethom u li jikkristallizaw f'kuntratt jew kitba privata huwa l-espressjoni tar-rieda tagħhom. Isegwi illi meta fil-forma u fis-sostanza l-ftehim isir skont kif preskritt fil-liġi, dak il-ftehim ikollu s-saħħa ta' liġi bejn il-partijiet tant illi dak il-ftehim jista' jinbidel biss bis-saħħa ta' ftehim ieħor bejn l-istess partijiet.

Fis-sentenza li tat fil-5 ta' Ottubru 1998 mill-Qorti tal-Appell fil-kawza fl-ismijiet "**Beacon vs Spiteri Staines**" jinghad hekk -

*Il-principju kardinali li jirregola l-istatut tal-kuntratti jibqa` dejjem dak li l-vinkolu kontrattwali għandu jigi rispettati u li hi l-volonta` tal-kontraenti kif espressa fil-konvenzjoni li kellha tipprevali li trid tigi osservata - pacta sunt servanda.*

Fit-termini tal-Artikolu 993 tal-Kodiċi Ċivili:

*Il-kuntratti għandhom jigu esegwiti bil-bona fidi, u jobbligaw mhux biss għal dak li jinghad fihom, izda wkoll għall-konsegwenzi kollha li ggib magħha l-obbligazzjoni skont ix-xorta tagħha, bl-ekwita`, bl-uzu jew bil-liġi. (ara - "**Depares noe vs O` Dea noe**" - Appell - 25 ta' Gunju 1996).*

## 2. Contra testimonium scriptum, testimonium non scriptum non fertur

Hija kopjuża l-ġurisprudenza li tirribadixxi u tenforza d-disposizzjoni tal-Artikolu 1002 tal-Kap 16 li fejn il-kliem ta` att mehud fis-sens skont l-użu tal-kuntratt huwa ċar, ma hemmx lok ta` interpretazzjoni<sup>1</sup>. F'każ fejn jinholq dubju dwar is-sens mogħti lill-konvenzjoni huwa l-ġudikant li għandu b`mod oġġettiv jislet l-intenzjoni tal-partijiet skont kif riflessa fl-att in ezami. Fejn il-konvenzjoni tirriżulta ċara u mill-volonta' tal-kontraenti liberament espressa, tirriżulta inekwivoka, mhux leċitu għall-Qorti illi tinterpreta tali konvenzjoni jew tattribwilha motivazzjoni ulterjuri li la tirriżulta mid-diċitura tal-ftehim u lanqas minn ċirkostanzi oħra. Għalhekk, bl-applikazzjoni tal-principju *in claris non fit interpretatio*, fejn is-sinjifikat tal-konvenzjoni jkun ċar u fejn il-fatti li jkun wasslu għal dak il-ftehim kif ukoll fatti sussegwenti ma jpoġġux fid-dubju l-volonta'

---

<sup>1</sup> **Sciberras Trigona vs Aneico**, deċiża mill-Prim`Awla tal-Qorti Ċivili fis-6 ta' Ottubru 1883; **John Zammit et vs Michael Zammit Tabona et noe** deċiża mill-Qorti tal-Appell fit-28 ta' Frar 1987; **Spiteri vs Borg**, deċiża mill-Prim`Awla tal-Qorti Ċivili fit-30 ta' Novembru 2000.

tal-kontraenti ma jkunx leċitu għall-gudikant illi jagħti lil dik l-iskrittura sinjifikat divers minn dak liberament espress mill-kontraenti għaliex il-prinċipju tad-dritt huwa : *in claris non fit interpretatio*.

Waqt illi bħala regola mhumiex ammissibbli provi li jmorru kontra dak imniżżel mill-partijiet, fis-sentenza fl-ismijiet **Morana vs Spiteri et** deċiża fis-26 ta' Mejju 1952, il-Qorti ta' l-Appell ikkonfermat illi din ir-regola mhijiex waħda assoluta. Tlieta huma s-sitwazzjonijiet li joħolqu eċċezzjoni għal din ir-regola: meta l-att jiġi mpunjat minhabba simulazzjoni; jew meta l-att isir biex jitgħatta jew jinheba l-att li realment ried isir mill-partijiet; jew meta l-Qorti tkun perswaza li jkun sar żball fil-kuntratt. Fis-sentenza appena citata l-Qorti kompliet tgħid hekk:

1. *Meta l-kontraenti jinkorporaw fi skrittura l-ftehim ta` bejniethom, ghandu jiġi prezunt li dak li riedu jiftehm fuqu nizzluh f`dik l-iskrittura. Għalhekk ma ghandux ikun leċitu li wiehed mill-kontraenti jdahhal f`dak il-ftehim klawnsoli ohra li mill-kitba ma jirrizultawx, jekk ma jkunux klawnsoli sekondarji li jkunu qeghdin ifissru jew jiccaraw il-klawsoli principali ...*

2. *Għalkemm huwa veru li provi orali jistgħu jiġu ammessi biex jiġu delucidati punti oskuri ta` kitba jew f`xi kazi ta` impunjazzjoni ta` dik il-kitba izda l-provi orali mhumiex ammissibbli biex ifissru dak li fih innifsu huwa diga` car ...*

3. *Ir-regola li kontra l-prova miktub ma tistax tigi ammessa prova testimonjali mhix applikabbli meta l-prova tigi offerta biex tigi mfissra ahjar l-intenzjoni tal-kontraenti li tkun espressa b`mod ambigwu jew oskur, jew meta jrid jiġi pruvat xi fatt incidental jew accessorju li jkun konciljabbli ma` l-att ...*

4. *Il-prinċipju "contra testimonium scriptum testimonium non scriptum non fertur" jibqa` jsehh sakemm il-Qorti ma tkunx perswaza illi hemm, zball fil-kuntratt jew li thalla barra xi patt għal xi raguni specjali ...*

### **3. Konflitt ta` provi**

Mill-provi huwa ben evidenti l-konflitt tal-provi fejn il-partijiet fuq il-kostituzzjoni ta' debitu qeghdin ifornu verżjonijiet totalment differenti għar-raġunijiet li wassluhom għall-iffirmar ta' dak l-att.

Dwar il-kunflitt tal-provi, fis-sentenza tal-Prim'Awla tal-Qorti Ċivili tat-28 ta' April 2003 fil-kawża fl-ismijiet **Ciantar vs Curmi noe** kien preċiżat illi -

*Huwa ben maghruf f'materja konsimili illi mhux kwalunkwe konflitt, kontradizzjonijiet jew inezattezzi fil-provi ghandhom ihallu lill-Qorti f'dak l-istat ta' perplessità li minhabba fihom ma tkunx tista' tiddeciedi b'kuxjenza kwieta jew jkollha b'konsegwenza taqa' fuq ir-regola ta' in dubio pro reo ;*

*Fil-kamp civili ghal dak li hu apprezzament tal-provi, il-kriterju ma huwiex dak jekk il-gudikant assolutament jemminx l-ispjegazzjonijiet furniti lilu imma jekk dawn l-istess spjegazzjonijiet humiex, fic-cirkostanzi zvarjati tal-hajja, verosimili. Dan fuq il-bilanc tal-probabilitajiet, sostrat baziku ta' azzjoni civili, in kwantu huma dawn, flimkien mal-proponderanza tal-provi, generalment bastanti ghall-konvinciment. Ghax kif inhu pacifikament akkolt, ic-certezza morali hi ndotta mill-preponderanza tal-probabilitajiet. Dan ghad-differenza ta' dak li japplika fil-kamp kriminali fejn il-htija trid tirrizulta minghajr ma thalli dubju ragjonevoli. (Vol. XXXVI P I p 319)*

Fis-sentenza tagħha fl-ismijiet **Chef Choice Limited vs Raymond Galea et** deċiża fis-26 ta' Settembru 2013 il-Prim'Awla tal-Qorti Ċivili qalet hekk:

*... Illi l-Qorti tqis li, ghalkemm il-grad ta' prova fil-procediment civili m'huwiex wiehed tassattiv daqs dak mistenni fil-procediment kriminali, b'daqshekk ma jfissirx li l-provi mressqa jridu jkunu anqas b'sahhithom. Il-prova mistennija fil-qasam tal-procediment civili ma tistax tkun semplici supposizzjoni, suspett jew kongettura, imma prova li tikkonvinci lil min irid jagħmel gudizzju. Izda f'kazijiet mibnija fuq id-delitt jew il-kwazi-delitt, l-aktar meta jkun hemm imdahhal xi eghmil tal-qerq tal-parti mharrka huwa ammess li "f'kawza civili ddolo jista' jigi stabbilit anke permezz ta' presunzjonijiet u ndizji, purke' s'intendi jkunu serji, precizi u konkordanti, b'tali mod li ma jhallu l-ebda dubju f'min hu msejjah biex jiggudika" (ara - P.A. PS - Emanuel Ciantar vs David Curmi et - konfermata mill-Qorti tal-Appell fid-19.6.2006).*

*Illi minbarra dan, il-parti attrici ghandha l-obbligu li tipprova kif imiss il-premessi ghat-talbiet tagħha b'mod li, jekk tonqos li tagħmel dan, iwassal għall-helsien tal-parti mharrka (ara - App. Inf. - JSP - 12.1.2001 - Hans J. Link et vs Raymond Mercieca). Il-fatt li l-parti mharrka tkun ressqet verżjoni li ma taqbilx ma' dik imressqa mill-parti attrici ma jfissirx li l-parti attrici tkun naqset minn dan l-obbligu, għaliex jekk kemm-il darba l-provi cirkostanzjali, materjali jew fattwali jagħtu piz lil dik il-verżjoni tal-parti attrici, l-Qorti tista' tagħzel li*

toqghod fuqha u twarrab il-verzjoni tal-parti mharrka. Min-naha l-ohra, il-fatt li l-parti mharrka ma tressaqx provi tajba jew ma tressaq provi xejn kontra l-pretensjonijiet tal-parti attrici, ma jehlisx lil din milli tipprova kif imiss l-allegazzjonijiet u l-pretensjonijiet taghha (ara - App. Inf. PS - 7.5.2010 - Emanuel Ellul et vs Anthony Busuttil).

Illi huwa ghalhekk li l-ligi torbot lill-parti f'kawza li tipprova dak li tallega (ara l-Art. 562 tal-Kap 12) u li taghmel dan billi tressaq l-ahjar prova (Art. 559 tal-Kap 12).

... Izda dak li jghodd f'kawza m`huwiex l-ghadd tax-xhieda mressqa ghaliex "il-fatt li xhieda jkun gew prodotti minn parti partikolari f'kawza ... certament ma jfissirx li l-Qorti hija marbuta li temmen b`ghajnejha maghluqa, jew li temmen aktar, dak kollu li dawn ix-xhieda jghidu `favour` il-parti. Fuq kollox, ix-xhud ma jigix prodott biex jixhed `favour` parti jew `kontra` ohra, imma jigi prodott biex jghid il-verita`, il-verita` kollha, u xejn anqas minn dik il-verita` kollha" (ara - App. Civ. 19.6.2006 - Emanuel Ciantar vs David Curmi et)

Illi l-Qorti tqis li, izda, bhal ma jigri f'kazijiet bhal dawn, il-verzjonijiet tal-partijiet u ta` daww li setghu nvoluti maghhom ikunu tabilfors mizghuda b`doza qawwija ta` apprezzament suggettiv ta` dak li jkun gara. Il-Qorti tifhem li kull parti jkollha t-tendenza li tpingi lilha nnifisha bhala l-vittima u l-parti l-ohra bhala l-hatja, u dan jghodd ukoll ghall-verzjonijiet li jaghtu daww il-persuni l-ohrajn li jkun b`xi mod involuti fl-episodju. Huwa d-dmir tal-Qorti li tgharbel minn fost dawn il-verzjonijiet kollha u minn provi indipendenti li jistghu jirrizultaw il-fatti essenzjali li jistghu jghinuha tasal biex issib x`kien li tassew gara u kif imxew l-affarijiet ;

Illi l-Qorti tifhem li, fil-kamp civili, il-piz probatorju m`huwiex dak ta` provi lil hinn mid-dubju ragonevoli (ara App. Inf. PS - 7.5.2010 - Emanuel Ellul et vs Anthony Busuttil). Izda fejn ikun hemm verzjonijiet li dijametrikament ma jaqblux, u li t-tnejn jistghu jkun plawsibbli, il-principju ghandu jkun li tkun favorita t-tezi tal-parti li kontra taghha tkun saret l-allegazzjoni (ara - P.A. NC - 28.4.2004 - Frank Giordmaina Medici et vs William Rizzo et). Ladarba min kellu l-obbligu li jipprova dak li jallega ma jsehhlux iwettaq dan, il-parti l-ohra m`ghandhiex tbatu tali nuqqas u dan bi qbil mal-principju li *actore non probante reus absolvitur* (ara P.A. LFS - 18.5.2009 - Col. Gustav Caruana noe et vs Air Supplies and Catering Co. Ltd.) Min-naha l-ohra, mhux kull konflitt ta` prova jew kontradizzjoni ghandha twassal lil Qorti biex ma tasalx ghal decizjoni jew li jkollha d-dur fuq il-principju li ghadu kemm issemma. Dan ghaliex, fil-qasam tal-azzjoni civili, l-kriterju li jwassal ghall-konvinciment tal-gudikant ghandu jkun

*li l-verzjoni tinstab li tkun wahda li l-Qorti tista` toqghod fuqha u li tkun tirrizulta bis-sahha ta` xi wahda mill-ghodda procedurali li l-ligi tippermetti fil-process probatorju (ara - App. Civ. 19.6.2006 - Emanuel Ciantar vs David Curmi noe). Fit-twettiq ta` ezercizzju bhal dak, il-Qorti hija marbuta biss li taghti motivazzjoni kongruwa li tixhed ir-ragunijiet u l-kriterju tal-hsieb li hija tkun haddmet biex tasal ghall-fehmiet taghha ta` gudizzju fuq il-kwestjoni mressqa quddiemha (ara - App. Inf. 9.1.2008 - Anthony Mifsud et vs Victor Calleja et)*

Fis-sostanza l-eċċezzjoni sollevata mill-konvenuti hija fis-sens illi l-iskritturi tas-17 ta' Mejju 2010, dak tal-15 ta' Frar 2012 u dak tat-22 ta' Novembru 2017 huma nulli stante illi bbażati fuq kawża illeċita.

### **Kawza Illeċita`**

Il-Kawża illeċita hija regolata mill-**Artikolu 987** tal-Kodiċi Ċivili. Id-disposizzjoni taqra hekk:

*L-obbligazzjoni mingħajr kawża, jew magħmula fuq kawża falza jew illeċita, m`għandha ebda effett.*

L-**Artikolu 990** tal-Kap 16 ifisser illi:

*Il-kawża hija illeċita meta hija pprojbata mil-ligi jew kuntrarja ghall-eghmil xieraq jew ghall-ordni pubbliku.*

Fis-sentenza taghha fl-ismijiet **Charles Bartolo vs Victor Chetcuti** deċiża fit-13 ta` Gunju 2013 il-Prim' Awla tal-Qorti Ċivili rrilevat is-segwenti:

*Il-qrati taghna dejjem irritenew li n-nullita` ta` kuntratt u konsegwentement l-obbligazzjoni naxxenti minn dak il-kuntratt tista` tigi dedotta per via d`eċċezzjoni u mhux mehtieg li, tigi dedotta b`azzjoni, u dana meta dik in-nullita` hija espressament stabbilita mil-ligi. Il-Qorti ta` l-Appell fil-kawża "Elena Agius vs Giuseppe Ciancio" - deciza fit-3 ta` Frar 1936 hekk esprimiet ruhha :-*

*"Il-kelma nullita` hija uzata fix-xjenza guridika f`zewg sensi, wiehed fis-sens proprju ta` "inezistenza", jigifieri kuntratt null ma jkunx jezisti u qiesu qatt ma sar, u l-iehor ta` "annullabilita`", jigifieri meta l-kuntratt jew att iehor jista` jezisti u jibqa` jsehh sakemm ma jigix imhassar u mwaqqa` ghal xi raguni li ssemmi u trid il-ligi. Il- gurisprudenza ta` dawn il-Qrati hija kostanti li tirritjeni li meta l-kwistjoni hija ta` nullita`, il-konvenut f`kawża jista` jqajjimha*

*b'eccezzjoni, izda jekk hija wahda ta` annullabilita` hu ma jistax igibha `l quddiem hliet b`kawza separata `ad hoc`." Difatti huwa pacifiku li din in-nullita` tista` anke tigi sollevata mill-Qorti ex ufficio. (Pace et vs Agius et Vol XLID.p.684)*

*Illi kif diversi drabi gie deciz minn din il-Qorti u mill-Qorti ta` l-Appell (ara ad es. sentenzi "Reman -vs-Papa" -21 ta` Marzu 1933 ; "Portanier -vs Overend" - 14 ta` Dicembru 1934; u "Smith -vs-Lawrence" - Qorti tal-Appell tal-15 ta` Mejju 1931) "jekk il-kawza tal-hlas tal-flus jew tal-oggetti ghandha rapport dirett mal-konkubinat (...) allura l-obbligazzjoni hija nulla ; jekk il-flus gew mislufa fi zmien il-konkubinat, imma bhala negozju indipendenti, allura huwa validu. Pero`, kif il-gurisprudenza taghna kemm estera, u d-dottrina wkoll dejjem irriteriet, dina hija kwistjoni unikament ta` fatt illi ghandha tkun ezaminata minghand il-gudikant fkull kaz specifiku skont ic-cirkustanzi ta` dak il-kaz, ghaliex f`materja hekk delikata dawn ic-cirkustanzi jistghu jkollhom importanza deciziva fil-kwistjoni. Hekk f`din il-materja l-Venzi (Diritto Civile, No. 423) jghid:-*

*"In generale la causa e` illecita quando e` contraria alla legge, al buon costume, all'ordine pubblico, quando cio` si verificchi nei singoli casi e` rimesso al prudente apprezzamento del giudice."*

*X`jigri jekk wiehed biss mill-partijiet ikun konsapevoli tal-illegalita` jew immoralita` ?*

*Id-duttrina tiddistingwi bejn il-kaz fejn l-illegalita` jew immoralita` hija unilaterali u fejn hija bilaterali. Jekk iz-zewg partijiet huma konsapevoli, allura japplika il-principju in pari causa turpitudinis melior est condicio possidentis : nemo auditur propriam turpitudinem alligans. Ghaldaqstant hija negata l-azzjoni liz-zewg partijiet mentri fejn l-immoralita` jew l-illegalita` hija biss ta` min jircievi l-flus (l-accipiens), u allura min qed jaghti il-flus huwa innocenti, r-restituzzjoni hija ammessa. Dan il-principju hu addottat mill-legislatur taghna fl- artikolu 991 tal-Kap 16.*

*Jekk jirrizulta ippruvat li s-somma mitluba hija konnessa mal-loghob tal-azzard, jew tirrizulta minn obbligazzjoni li titqies li hija nulla skont il-Ligi, ma jiswix li l-kreditur isostni li d-debitur ammetta id-dejn, jew li hallas permezz ta` cekkijiet ghaliex xorta japplikaw ir-regoli hawn fuq citati."*

**Fis-sentenza taghha fl-ismijiet Francis u Doris Buhagiar vs Ta' Natu Ltd, deciza fis-17 ta' Marzu 2021, waqt illi ghamlet referenza ghall-**

ġurisprudenza in materia, il-Qorti tal-Appell għamlet xi osservazzjonijiet li għandhom siwi anki għall-każ in dizamina. Inghad hekk:

19. *F'dan ir-rigward huwa opportun li jinghad illi fil-fehma ta' din il-Qorti, il-kuntratt bejn il-partijiet huwa milqut b'kawza llecita, gialadarba għazlu li jiddikjaraw prezz differenti minn dak li effettivament thallas, dan ifisser li l-kontendenti fil-kawza kienu komplici fl-illicitu. Għalhekk din il-Qorti ma tistax tqis it-talba attrici ta' danni naxxenti minn inadempjenza kuntrattwali ladarba l-kuntratt in kwistjoni huwa milqut b'kawza illecita, ghaliex b'hekk hija tkun qieghda tirrendi ruhha komplici fit-twettiq ta' haga illecita. Kif inghad mill-Prim'Awla tal-Qorti Civili, fis-sentenza tagħha tal-4 ta' Mejju 2001, fl-ismijiet **Raymond Mifsud v. Emanuel Magri**:*

*“Ladarba kien hemm ksur ta' ligi ta' ordni pubbliku, il-qorti ma tistax tqis dan il-ksur bhala xi haga irrelevanti. Iz-zewg partijiet kisru l-ligi, u għalhekk ma jistghux issa jinqdew bil-ligi biex ifittxu rimedju kontra xulxin talli, ghax kiser il-ligi, xi wiehed minnhom mar minn taht. It-tnejn kienu komplici fl-illegalita' u għalhekk issa l-ligi ma tghinhomx: kullhadd jibqa' b'li ha; in pari turpitudinis causa melior est causa possidentis.”*

20. *Ghandu jigi enfasizzat il-principju li min jidhol f'negozju bil-hsieb li jqarraq bil-ligi, m'ghandux ikollu s-serhan tal-mohh li jekk in-negozju jmur hazin, ikun jista' jinqeda bil-ligi biex jiehu lura dak li tilef. Il-biza' li jibqa' minghajr il-harsien tal-ligi ghandu jservi ta' dizincentivo għal min jigih il-hsieb li jagħmel negozju a skapitu tal-erarju pubbliku u ma għandhiex tkun il-ligi stess li tneghi dan id-dizincentivo għal min ikun irid iqarraq biha. (Ara f'dan is-sens is-sentenza tal-Prim'Awla tal-Qorti Civili tal-14 ta' Ottubru, 1997, fil-kawza fl-ismijiet **Melita Insurance Brokers Limited v. Joseph Fenech et. u dik ta' din il-Qorti fil-kawza fl-ismijiet Perit Raymond Vassallo vs Anthony Cuschieri** deciza fl-14 ta' Novembru, 1996). Kif rilevat ukoll fis-sentenza ta' din il-Qorti tal-5 ta' Ottubru 1998, (Kollez. Vol. LXXXII.II.734) fl-ismijiet **Antonio Cassar noe v. Boris Arcidiacono**:*

*“id-dispozizzjonijiet tal-artikolu 987 u 991 tal-Kodici Civili mhumieq intizi biex jagħtu xi drittijiet jew vantagg lil min ikun konxjament u deliberatament ikkontratta obligazzjoni b'causa illecita jew kontra l-ordni pubbliku imma kienu biss intiza bhala deterrent kontra l-esekuzzjoni ta' tali obligazzjoni.”*

21. *Dan il-principju ta' kawza illecita kien trattat ukoll minn din il-Qorti, fis-sentenza tagħha tas-6 ta' Ottubru, 1999, fil-kawza fl-ismijiet **Julia Borg et v. Carmel Brignone** fejn inghad:*



*"Gie anzi kostantament ritenut illi f'dawn ic-cirkostanzi n-nullita' ta' l-obbligazzjoni setghet tigi sollevata mill-istess Qorti ex officio. "Hija bla effett kwalunkwe obbligazzjoni maghmula fuq kawza illecita' u l-kawza hija llecita meta hija projbita mil-ligi jew kuntrarju ghall-ghemil xieraq jew ghall-ordni pubbliku. U konvenzjoni hija kontra l-ordni pubbliku' meta hija kontra l-interess generali. Il-kwistjoni tal-legalita' jew le tal-konvinzjoni minhabba kawza llecita tista' tigi sollevata ex officio." (Vol XLID.p.684 deciza minn din il-Qorti fl-ismijiet Charles Pace et -vs- Philip Agius et).*

*'Illi 'rebus sic stantibus', kif logikament jikkonkludi Pacifici Mazzoni:- "Il giudice non puo' accogliere la domanda diretta ad ottonere l'adempimento di una convenzione fondata sopra causa illecita, o che abbia un oggetto turpe o contrario alla legge, benché il debitore non apponga eccezione di sorta" (Istituzioni, Vol. II. para 167) u ghalhekk il-Qorti thoss li ghandha tissolleva 'ex officio' n-nullita' tal-kondizzjoni fuq migjuba u maghha n-nullita' tal-konvenzjoni relattiva." (Vol. XLIIIC.ii.646)".*

*Applikati l-istess principji ghall-kaz in ezami, jsegwi li l-azzjoni attrici ghad-danni naxxenti min-nuqqas ta' adempiment ta' obbligazzjoni kuntrattwali da parti tas-socjeta` konvenuta ma tistax tirnexxi, in kwantu ladarba jirrizulta li l-attur appellat kien partecipi f'kuntratt li hurwa milqut bl-illicitu, ma jistax issa jinqeda bil-ligi sabiex jittanta jfittex rimedju ta' danni kontra s-socjeta` konvenuta ghan-nuqqas taghha rizultanti mill-istess kuntratt. Ghalhekk din il-Qorti, filwaqt li tirrileva li l-kuntratt ta' bejgh tas-17 ta' Lulju, 1989, huwa milqut b'kawza llecita, ma tqisx xieraq li tiehu konjizzjoni ulterjuri tat-talbiet attrici u kif inghad qabel, kulhadd ghandu jibqa' b'dak li ha. Din hi materja ta' ordni pubbliku li l-Qorti tista', anzi obbligata, tissollevaha ex officio.*

*L-argument tal-konvenuti huwa fis-sens illi huma ma sselfux l-ammonti li jissemmew fuq it-tlett kuntratti ta' kostituzzjoni ta' debitu. Il-konvenut xehed illi hu ssellef il-flus minghand l-attur f'zewg okkazzjonijiet biss, darba ssellef Lm15,000 u darb'ohra ssellef Lm1,000. Jghid illi madanakollu fil-kuntratti tnizzlu ammonti ferm ghola liema ammonti jirraprezentaw interessi b'rati ghola minn dawk permissibbli bil-liġi.*

*Skont il-kuntratti tas-17 ta' Mejju 2010, dak tal-15 ta' Frar 2012 u dak tat-22 ta' Novembru 2017 is-somma kapitali mislufa tidher illi kienet fl-ammont ta' €88,651.*

Skont l-attur, matul iż-żmien kienu mislufa ammonti żgħar li meta hu kien jidhirlu li jkunu telgħu għal ammont sostanzjali kien jiġbor dawn l-ammonti f'kuntratt ta' kostituzzjoni ta' debitu ġdid. Kif diġa ingħad, l-attur xehed illi m'għandux rendikont ta' kull ammont żgħir li silef.

Minn eżami tat-tlett kuntratti, il-Qorti tosserva li fit-tlett kuntratti gie mnizzel illi ebda imgħax ma huwa dovut. Il-Qorti tosserva wkoll illi fuq kull wiehed mit-tlett kuntratti, li għal darb ohra jerga jiġi mtenni - gie ffirmit mill-partijiet fil-kawża - gie mnizzel terminu għar-restituzzjoni tad-debitu iżda ma tniżżlu ebda pattijiet u kondizzjonijiet għal dak li kellu jseħħ f'kaz ta' morożita' fil-pagamenti entro t-terminu pattwit. Lanqas ma tniżżlu kondizzjonijiet għar-rigward ta' jekk kellux jiddekorri imgħax, u jekk kellu jiddekorri minn meta u b'liema rata. Fil-kawża tal-lum l-attur iżda jippretendi l-ħlas tal-imgħaxxijiet bir-rata massima permissibbli bil-ligi u cioe bir-rata ta' 8%. Jirriżulta mix-xhieda tiegħu stess iżda li l-ammonti riflessi fil-kuntratti jinkludi mhux biss il-kapital iżda wkoll l-imgħaxxijiet li akkumulaw minn kuntratt għal iehor. Mill-provi iżda jirriżulta li l-ebda wahda mill-partijiet ma pprezentat xi prospett li turi l-ammont dovut qua kapital u l-ammont pretiż qua imgħaxxijiet.

Din il-Qorti tosserva illi fil-kuntratti ġia msemija lanqas ma hu rifless li minnufih mal-iskadenza tat-terminu għall-pagament jibda jiddekorri l-imgħax u kwindi jekk dak illi qiegħed jishaq fuqu l-attur huwa minnu, allura dan ifisser li l-kuntratt qiegħed juri termini u kondizzjonijiet differenti minn dawk li ftehm u dwarhom il-partijiet.

Fil-kawża fl-ismijiet **Lawrence Farrugia vs Fedela Carabott** deciza mill-Prim' Awla tal-Qorti Ċivili fit-28 ta' Jannar 2004 ingħad-

*Huwa pacifikament akkolt illi "fil-kaz ta' uzura gie dejjem ritenut li l-obbligazzjoni hija illecita għall-mutwant, ghaliex il-vjolazzjoni tad-divjet tal-ligi hija magħmula unikament a favur tiegħu u kontra l-interessi tad-debitur, li hafna drabi, jekk mhux dejjem, ikollu joqghod kontra l-volonta' tiegħu" (Vol. XXX P I p 103) ;*

*Ifisser għalhekk li "kwalunkwe ftehim li l-partijiet jistgħu jivvantaw biex il-kreditur jasal għal fini tiegħu li jiehu imgħax aktar minn dak li tippermetti l-ligi*

*huwa null*" ("*Neg. Lewis Formosa -vs- Antonio Gatt*", *Qorti tal-Kummerc, 20 ta` Novembru 1934 ; Kollez. Vol. XV pagna 583 ; u Vol. XVI PII p246*)"

In vista ta` dak li diga` rrilevat (*supra*) dwar il-principju *contra scriptum testimonium non scriptum non fertur*, il-miktub jibqgħalu piż determinanti sakemm dak il-miktub ma jgix fix-xejn bi provi univoçi u konklussivi, provi dawn li fil-każ tal-lum jispettaw lill-konvenuti.

Il-Qorti tirrileva illi għajr għal xi aċċenn 'l hemm u 'l hawn ma saret l-ebda prova determinati u konklussiva mill-konvenuti li tipprova l-eċċezzjonijiet tagħhom.

Huwa evidenti li l-oġġett ta` l-atti tal-kostituzzjoni ta` debitu kien self ta` flus li l-konvenuti jidher li użaw sabiex iħallsu d-dejn illi kellhom fuq il-proprjeta' li xtraw fin-Nadur.

Żgur illi hemm hafna x`jingħad dwar dan is-self partikolarment għall-mod ta` kif ma nżamm ebda rendikonti tad-dovut. Huwa daqstant ieħor ta` thassib il-fatt illi l-attur baqa` jislef il-flus lill-konvenuti minkejja li messu kien evidenti għalih illi l-konvenuti kienu qegħdin jgħerqu finanzjarjament.

Anke jekk l-attur xehed illi baqa` jislef il-flus għaliex ried jgħin lill-konvenuti, il-Qorti hija tal-fehma li l-ebda persuna ma tislef flus lil haddieħor biex tghinu u mbağħad fl-istess nifs tikkontradixxi l-buon animu tagħha u tghabbih b`imghax tali li tpoġġih f`sitwazzjoni finanzjarja aktar prekarja minn dik li jkun beda biha. Anzi għar minn hekk, bħal fil-każ odjern, tkompli tislifhom l-eluf u tkompli tghabbihom b`aktar imghax anki jekk evidenti li ma kellhomx flus biex jissaldaw id-debitu. Ma irriżultax illi l-attur kellu l-iskruplu li jieqaf jaħseb dwar is-sitwazzjoni u li jwaqqaf is-self f`hin tempestiv.

Il-Qorti hija ferm perplessa dwar l-imġieba u l-motivazzjoni reali tal-attur. Madanakollu, minkejja kemm thassib għandha l-Qorti dwar dan is-self, jibqa' l-fatt illi l-konvenuti ma sehħilhomx jiskarikaw il-piż tal-prova in sostenn tal-eċċezzjonijiet tagħhom. Jallegaw illi s-self kien f`ammonti ferm iżgħar minn dak pretiż mill-attur, bid-diskrepanza tkun użura. Madankollu iżda, ma jirriżultax li kien hemm xi diffikulta' da parti tal-konvenuti kull meta ffirmaw il-kuntratti għaliex anki jekk jgħidu li kellhom xi eżitazzjoni xorta jibqa' l-fatt li ffirmaw b`konsapevolazza shiħa

tal-import tal-kontenut tal-kuntratti. Terġa u tghid, iffirmaw minghajr ebda rizervi.

Dan kollu premiss, il-Qorti tirribadixxi illi hija obligata tiddeċiedi abbażi tal-provi li jkollha quddiemha. Minkejja kemm thassib jista' jkollha, id-deċiżjoni li tagħti ma tistax tkun motivata mit-thassib jew perplessita'. Id-deċiżjoni trid tkun imsejjsa esklussivament fuq fatti ppruvati abbinati ma' prinċipju tad-dritt li l-Qorti diġa trattat aktar 'l fuq.

Maghdud dan kollu, il-Qorti sejra tirrespingi l-eċċezzjonijiet tal-konvenuti.

B'żieda mat-talbiet tiegħu l-attur talab ukoll il-ħlas tal-ispejjeż tal-ittra uffiċjali bin-numru 84/2018 datata 13 ta' Frar 2018. L-attur naqas milli jippreżenta kopja uffiċjali ta' din l-ittra, addirittura lanqas imqar kopja informali tagħha ma tirriżulta mill-atti. La darba din l-ispiza ma gietx konfermata minn kopja uffiċjali ta' dik l-ittra, din l-ispiza mhix sejra tiġi akkordata.

Riferibbilment għall-kontro-talba, permezz tal-ewwel talba l-konvenuti qegħdin jitolbu dikjarazzjoni li l-kuntratti ta' kostituzzjoni ta' debitu huma msejsa fuq kawża illeċita'. Il-bqija tat-talbiet u cioe l-kundanna għall-pubblikazzjoni ta' att korrettorju huma kosegwenzjali għall-ewwel talba. Fid-dawl tal-fatt illi l-Qorti, minhabba karenza ta' provi, qiegħda tiċhad l-eċċezzjonijiet tal-konvenuti u mhijiex issib illi l-kuntratti huma naxxenti minn kawża illeċita', ma hemmx lok illi tikkunsidra l-kontro-talba u l-eċċezzjonijiet sollevati mill-attur rikonvenzjonat għat-talbiet rikonvenzjonali.

## **Decide**

Għar-raġunijiet kollha hawn fuq premissi, il-Qorti qegħda taqta' u tiddeċiedi din il-kawża billi:

Tiċhad l-eċċezzjonijiet sollevati mill-konvenuti.

Tilqa' l-ewwel u t-tieni talba u filwaqt li tiddikjara li l-konvenuti huma debituri tal-attur fl-ammont ta' mija u ħmistax -il elf, mitejn disgħa u erbghin ewro u sebgha u erbghin ċenteżmu (€115,249.47)

tikkundannahom iħallsu l-ammont hekk likwidat flimkien ma l-imghax bir-rata ta' 8% dekorribbli sad-data tal-pagament effettiv.

Tastjeni milli tiehu konjizzjoni ulterjuri tal-kontro-talba u tal-eżzezzjonijiet għall-kontro-talba.

Bl-applikazzjoni tal-Art 223(3) tal-Kap 12 tal-Liġijiet ta` Malta, tordna li kull parti tbat i-ispejjeż tagħha.

(ft) Brigitte Sultana  
Maġistrat

(ft) Daniel Sacco  
D/Registratur

Vera Kopja

Għar-Registratur